

दिनांक : 07.10.2025

समय : 07.10AM

आकाशवाणी, भोपाल

मुख्य समाचार :-

- प्रधानमंत्री कल दिल्ली में करेंगे इंडिया मोबाइल कांग्रेस-2025 का उद्घाटन; “परिवर्तन के लिए नवाचार” विषय पर आत्मनिर्भर भारत को बढ़ावा देने पर जोरा।
- राज्यपाल मंगुभाई पटेल आज भोपाल के वन विहार में राज्य स्तरीय वन्यजीव सप्ताह 2025 के समापन समारोह में होंगे शामिल।
- पुलिस में 500 पदों पर सीधी भर्ती का विज्ञापन जारी; सूबेदार और उप निरीक्षक के लिए ऑनलाइन आवेदन 27 अक्टूबर से 10 नवंबर तक भरे जा सकेंगे।
- महिला एकदिवसीय क्रिकेट विश्वकप में कल दक्षिण अफ्रीका ने न्यूज़ीलैंड को 6 विकेट से हराया आज गुवाहाटी में इंग्लैंड-बांग्लादेश का मुकाबला।

प्रधानमंत्री-आईएमसी 2025

प्रधानमंत्री नरेंद्र मोदी कल दिल्ली में एशिया के प्रमुख दूरसंचार एवं तकनीकी आयोजन इंडिया मोबाइल कांग्रेस -2025 का उद्घाटन करेंगे। चार दिनों का यह सम्मेलन 11 अक्टूबर तक नई दिल्ली के द्वारका स्थित यशोभूमि कन्वेंशन सेंटर में आयोजित होगा। इसका विषय परिवर्तन के लिए नवाचार है। इंडिया मोबाइल कांग्रेस-2025 का उद्देश्य दूरसंचार और डिजिटल प्रौद्योगिकी के क्षेत्र में आत्मनिर्भरता और आत्मनिर्भर भारत को बढ़ावा देना है।

जस्टिस हमला-निंदा प्रधानमंत्री

प्रधानमंत्री नरेंद्र मोदी ने सुप्रीम कोर्ट परिसर में कल सुप्रीम कोर्ट के मुख्य न्यायाधीश, जस्टिस बी.आर. गवाई पर हुए हमले की कड़ी निंदा की है। उन्होंने कहा कि इस प्रकार की निंदनीय घटनाओं के लिए हमारे समाज में कोई जगह नहीं है और यह पूरी तरह अस्वीकार्य है। प्रधानमंत्री ने न्यायाधीश गवाई द्वारा इस स्थिति में दिखाई गई शांति की सराहना की और कहा कि यह उनके न्याय के प्रति प्रतिबद्धता और संविधान की भावना को मजबूत करने की प्रतिबद्धता को दर्शाता है।

वन्यजीव सप्ताह-राज्यपाल

राज्यपाल मंगुभाई पटेल आज वन विहार राष्ट्रीय उद्यान, भोपाल में राज्य स्तरीय वन्यजीव सप्ताह 2025 के समापन समारोह में शामिल होंगे। इस अवसर पर वे प्रतियोगिताओं के विजेता प्रतिभागियों

को पुरस्कार और प्रमाण-पत्र वितरित करेंगे। समारोह में वन राज्यमंत्री दिलीप अहिरवार भी उपस्थित रहेंगे।

छात्र पुरस्कार-राष्ट्रपति

राष्ट्रपति द्रौपदी मुर्मू ने कल राष्ट्रपति भवन, नई दिल्ली में उच्च शिक्षा उत्कृष्टता संस्थान भोपाल की एनएसएस इकाई की स्वयंसेवक आयुषी सिन्हा और बरकतुल्ला विश्वविद्यालय के छात्र सौमित दुबे को राष्ट्रीय सेवा योजना का सर्वोच्च पुरस्कार प्रदान किया।

जीएसटी - गुजरात

प्रधानमंत्री नरेंद्र मोदी द्वारा घोषित जीएसटी बचत उत्सव समाज के सभी वर्गों को लाभान्वित कर रहा है। हमारे संवाददाता ने बताया है कि जीएसटी सुधार गुजरात की अर्थव्यवस्था को बढ़ावा देंगे।

कफ सिरप

छिंदवाड़ा और बैतूल जिलों में कोल्डफ्लू कफ सिरप के सेवन से हुई 16 बच्चों की मौत के बाद मुख्यमंत्री डॉ. मोहन यादव ने कल परासिया क्षेत्र का दौरा कर प्रभावित परिवारों से मुलाकात की और उन्हें भरोसा दिया कि सरकार उनके साथ है और दोषियों को कठोर दंड मिलेगा..

रिपोर्ट - ...

गडकरी- सम्मेलन

सड़क परिवहन और राजमार्ग मंत्री नितिन गडकरी ने कहा है कि भारत को एक विकसित राष्ट्र बनाने में शिक्षा की महत्वपूर्ण भूमिका होगी। नई दिल्ली में एक सम्मेलन में श्री गडकरी ने भारत की 5 ट्रिलियन डॉलर की अर्थव्यवस्था बनने और 2047 तक विकसित भारत के लक्ष्य को प्राप्त करने की दिशा में शिक्षा और नवाचार की भूमिका पर बल दिया। श्री गडकरी ने कहा कि भारत में दुनिया की सबसे बड़ी युवा, प्रतिभाशाली, प्रशिक्षित और कुशल इंजीनियरिंग जनशक्ति है।

खेल समीक्षा-सारंग

खेल एवं युवा कल्याण मंत्री विश्वास कैलाश सारंग ने कल मंत्रालय में विभागीय अधिकारियों की बैठक लेकर विकसित भारत यंग लीडर्स डायलॉग 2026, खेलो एमपी यूथ गेम्स और यूनिटी मार्च की तैयारियों की समीक्षा की। उन्होंने आयोजनों के लिए समयबद्ध और प्रभावी कार्ययोजना बनाने के निर्देश दिए। बैठक में बताया गया कि खेलो एमपी यूथ गेम्स का आयोजन दिसंबर से जनवरी तक किया जाएगा। प्रतियोगिताएं 27 खेलों में ब्लॉक, जिला, संभाग और राज्य स्तर पर होंगी। विजेता खिलाड़ी राष्ट्रीय स्तर

पर मध्यप्रदेश का प्रतिनिधित्व करेंगे। मंत्री सारंग ने कहा कि इन खेलों का उद्देश्य प्रदेश में खेल संस्कृति को बढ़ावा देना और युवा खिलाड़ियों की प्रतिभा को निखारना है।

धरती आबा/कर्मयोगी अभियान-राज्यपाल

राज्यपाल मंगुभाई पटेल कल अशोकनगर जिले में आयोजित धरती आबा जनजातीय ग्राम उत्कर्ष एवं आदि कर्मयोगी अभियान के संवाद कार्यक्रम में शामिल हुए। राज्यपाल ने पीएम जनमन योजना और धरती आबा योजना को शिक्षा, स्वास्थ्य और आजीविका संवर्धन की दिशा में महत्वपूर्ण बताया। राज्यपाल ने इस अवसर पर सिकल सेल कार्ड, आयुष्मान कार्ड और पोषण टोकरी का वितरण किया तथा विभिन्न योजनाओं से जुड़े हितग्राहियों को लाभ प्रदान किया। उन्होंने प्राथमिक विद्यालय, आरोग्य केंद्र और आंगनबाड़ी केंद्र का निरीक्षण किया और बच्चों तथा माताओं से संवाद किया।

चयन परीक्षा

पुलिस मुख्यालय के अंतर्गत सूबेदार और उप निरीक्षक संवर्ग के 500 पदों पर सीधी भर्ती के लिए चयन परीक्षा-2025 का विज्ञापन मध्यप्रदेश कर्मचारी चयन मंडल ने जारी कर दिया है। ऑनलाइन आवेदन 27 अक्टूबर से 10 नवंबर तक किए जा सकेंगे। परीक्षा 9 जनवरी 2026 से भोपाल, इंदौर, जबलपुर, खंडवा सहित प्रदेश के 12 शहरों में आयोजित होगी। परीक्षा की नियम पुस्तिका मंडल की वेबसाइट www.esb.mp.gov.in पर उपलब्ध है।

महिला क्रिकेट

महिला एकदिवसीय क्रिकेट विश्वकप में, कल दक्षिण अफ्रीका ने न्यूज़ीलैंड को 6 विकेट से हरा दिया। इंदौर में हुए मैच में, दक्षिण अफ्रीका ने 232 रन का लक्ष्य केवल 41 वें ओवर में हासिल कर लिया। शतक जमाने वाले ताज़मिन ब्रिट्स को प्लेयर ऑफ़ द मैच चुना गया। इससे पहले, न्यूज़ीलैंड की टीम 48वें ओवर में 231 रन बनाकर आउट हो गई। प्रतियोगिता में आज गुवाहाटी में, इंग्लैंड का सामना बांग्लादेश से होगा। यह मैच दोपहर तीन बजे शुरू होगा।

शरद पूर्णिमा

शरद पूर्णिमा का पर्व कल प्रदेश भर में उत्साह और आस्था से मनाया गया। भोपाल सहित प्रदेश के विभिन्न जिलों में कल शरद पूर्णिमा का पर्व मनाया गया; भोपाल में 16 कलाओं से पूर्ण चमकीले चांद की दूधिया रोशनी में भगवान श्रीकृष्ण-राधा और शिव-पार्वती ने बड़े तालाब में नौका विहार किया, मध्यरात्रि में भजन-कीर्तन आयोजित हुए, और गुफा मंदिर, माता मंदिर, श्रीकृष्ण प्रणामी मंदिर तथा

लक्ष्मी नारायण मंदिर में विशेष आरती की गई। अगरमालवा जिले में भी श्रद्धालुओं ने शरद पूर्णिमा का पर्व उत्साहपूर्वक मनाया, जबकि पन्ना में अंतर्राष्ट्रीय शरद पूर्णिमा महोत्सव के अवसर पर महामति श्री प्राणनाथ मंदिर में आयोजन कर खीर का प्रसाद वितरित किया गया।

अब कुछ समाचार संक्षेप में

- सहकारिता और खेल मंत्री विश्वास सारंग ने कल नर्मदापुरम के पिपरिया में सांसद खेल महोत्सव का मशाल जलाकर शुभारंभ किया। सांसद दर्शन सिंह चौधरी, भी मौजूद रहे।
- जबलपुर के भेड़ाघाट पर 22वें नर्मदा महोत्सव का कल समापन हुआ।
- खंडवा में दो दिवसीय राष्ट्रीय “किशोर कुमार सम्मान” कार्यक्रम 13 और 14 अक्टूबर को आयोजित किया जाएगा। मुख्यमंत्री डॉ मोहन यादव गीतकार श्री प्रसून जोशी को व वर्ष-2024 के किशोरकुमार अलंकरण से सम्मानित करेंगे।
- शिवपुरी जिले में पशुपालन दुग्ध समृद्धि संपर्क अभियान के तहत कल पिछोर के ग्राम चौमुहा तथा खनियांधाना के ग्राम इमलिया में पशुपालकों को पशु नस्ल सुधार, पशु पोषण एवं पशु स्वास्थ्य की जानकारी दी गई।
- इंदौर 13 अक्टूबर को एक दिवसीय रोजगार मेले (युवा संगम कार्यक्रम) का आयोजन किया गया है।
- वन्य प्राणी सप्ताह के तहत गुना में स्कूली बच्चों के लिए वॉल पेंटिंग प्रतियोगिता का आयोजन वन मण्डल परिसर रेलवे स्टेशन रोड पर किया गया।
